



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

প্ৰেছ বাৰ্তা নং : ১৫৭/২০২২

‘আছিয়ান কনফ্লুয়েঞ্চ ৰিভাৰ কনক্লেভ-২০২২’ (নদী-৩) ত অংশগ্ৰহণ কৰিলে মুখ্যমন্ত্ৰীয়ে
এই সন্মিলনে আছিয়ান আৰু বিবিএন দেশসমূহৰ মাজত সহযোগিতাৰ
দুৱাৰ মুকলি কৰাৰ সুযোগ প্ৰদান কৰিব : মুখ্যমন্ত্ৰী

দিছপুৰ, ২৮ মে’ : বাংলাদেশৰ বৈদেশিক মন্ত্ৰী ড° এ কে আব্দুল মমেন আৰু মুখ্যমন্ত্ৰী ড° হিমন্ত বিশ্ব শৰ্মাৰ উপস্থিতিত আজি বৈদেশিক পৰিক্ৰমা মন্ত্ৰী ড° সুব্ৰমণিয়াম জয়শংকৰে ‘আছিয়ান কনফ্লুয়েঞ্চ ৰিভাৰ কনক্লেভ-২০২২’ (নদী-৩) আনুষ্ঠানিকভাৱে উদ্বোধন কৰে। উল্লেখ্য যে বঙ্গোপসাগৰীয় অঞ্চল আৰু দক্ষিণ-পূব এছিয়াৰ দেশসমূহৰ মাজত আঞ্চলিক সহযোগিতাৰ এক সামূহিক কাৰ্যসূচী নিৰ্দ্ধাৰণৰ বাবে ভাৰত চৰকাৰৰ বৈদেশিক পৰিক্ৰমা মন্ত্ৰণালয় আৰু ৰাজ্য চৰকাৰৰ এক্ট ইষ্ট পলিচি বিভাগে এই দুদিনীয়া সন্মিলনৰ আয়োজন কৰিছে।

এই উপলক্ষে ভাষণ প্ৰদান কৰি মুখ্যমন্ত্ৰী ড° শৰ্মাই বিশাল ব্ৰহ্মপুত্ৰৰ পাৰত গুৱাহাটীত এই সন্মিলন অনুষ্ঠিত কৰাৰ বাবে অত্যন্ত সুখী বুলি কয়। ইয়ে উন্নয়ন আৰু আন্তৰ্ভাৰাণীলতাৰ ক্ষেত্ৰত পাৰস্পৰিক বুজা-বুজিৰ এক পৰিৱেশ নিৰ্মাণ কৰিব বুলিও তেওঁ কয়। মুখ্যমন্ত্ৰীয়ে লগতে কয় যে নদী-৩ সন্মিলনে আমাক সকলোকে সমৃদ্ধিৰ হকে সামূহিকভাৱে আগুৱাই যোৱাৰ বাবে এক উল্লেখযোগ্য সুযোগ প্ৰদান কৰিছে। এই সন্মিলনত হোৱা আলোচনাই অঞ্চলটোৰ দ্ৰুত অৰ্থনৈতিক বিকাশৰ বাবে আমাৰ নদীসমূহৰ জৰিয়তে যোগাযোগক পুনৰ্জীৱিত কৰাৰ বাবে এক পৰিৱেশ নিৰ্মাণ কৰিব বুলি তেওঁ কয়।

মুখ্যমন্ত্ৰীয়ে কয় যে অতি প্ৰাচীন কালৰে পৰা ভাৰতৰ পূব আৰু দক্ষিণ-পূব এছিয়াৰ দেশসমূহৰ সৈতে এক গভীৰ সম্পৰ্ক আছে। অসম তথা উত্তৰ-পূৰ্বাঞ্চলৰ মাজেৰে এই সম্পৰ্কৰ ভেটি নিৰ্মাণ হৈছিল। তেওঁ লগতে কয় যে এই ভেটিত উত্তৰ-পূব আৰু আছিয়ান দেশসমূহৰ মাজত ঐতিহাসিক, সাংস্কৃতিক, সামাজিক আৰু অৰ্থনৈতিক সম্পৰ্কক আৰু অধিক সুদৃঢ় কৰি তুলিব। এই দিশটো বিবেচনা কৰি পাৰস্পৰিক সহযোগিতা অধিক শক্তিশালীকৰণৰ বাবে অসম তথা উত্তৰ-পূৰ্বাঞ্চলক এক উল্লেখযোগ্য স্থান হিচাপে ব্যৱহাৰ কৰিব পাৰি বুলিও তেওঁ কয়। তেওঁ অসমৰ অৰ্থনীতিৰ কিছুমান গুৰুত্বপূৰ্ণ ক্ষেত্ৰৰ আলোকপাত কৰি এই ক্ষেত্ৰসমূহ বিকাশ আৰু সমৃদ্ধিৰ বাবে সহযোগিতাৰ নতুন ইন্ধন যোগাব বুলি কয়।

মুখ্যমন্ত্ৰীয়ে কয় যে অসম উত্তৰ-পূৰ্বাঞ্চলৰ ভিতৰতে সৰ্ববৃহৎ অৰ্থনীতি আৰু ভাৰতৰ বাকী অংশৰ সৈতে ইয়াৰ নিকটৱৰ্তিতা আৰু গুণগত আন্তঃগাঁথনিৰ উপলব্ধতাৰ বাবে ৰাজ্যখনে ঔদ্যোগিক বিকাশৰ বাবে উৎকৃষ্ট সুযোগ আৰু সম্ভাৱনা আগবঢ়াইছে। মুখ্যমন্ত্ৰীয়ে ৰাজ্যখনত উপলব্ধ সম্ভাৱনাৰ দিশটোৰ উল্লেখ কৰি জৈৱিক ভিত্তিক সাৰ আৰু কীটনাশক উৎপাদনৰ ওপৰত নিৰ্ভৰ কৰি প্ৰাকৃতিক কৃষিৰ প্ৰসাৰৰ কথাও উল্লেখ কৰে। ৰাজ্য চৰকাৰে কেৱল উৎপাদন বৃদ্ধিয়ে নহয়, উৎপাদিত শস্যৰ মূল্য সংযোজন আৰু



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

পুষ্টি সম্পৰ্কীয় দিশসমূহৰ ওপৰত কাম কৰি আছে। মুখ্যমন্ত্ৰীয়ে লগতে কয় যে বিশ্ব বজাৰত অসমৰ সৰ্বাধিক অৱদান হৈছে চাহ। অসমত উন্নত মানৰ চাহ উৎপাদন হয়। পেট্ৰ'লিয়াম উদ্যোগ আন এক খণ্ড যিয়ে অসমৰ অৰ্থনৈতিক দিশটোতো অৰিহণা আগবঢ়াই আহিছে। ৰাজ্যখনৰ চহকী সাংস্কৃতিক আৰু প্ৰাকৃতিক ঐতিহ্যৰে সমৃদ্ধ হোৱাৰ বিষয়টো উল্লেখ কৰি মুখ্যমন্ত্ৰীয়ে কয় যে আমাৰ অৰ্থনৈতিক খণ্ডত পৰ্যটন খণ্ডৰ সম্ভাৱনা যথেষ্ট বৃদ্ধি পাইছে। বহু বৈচিত্ৰ্যপূৰ্ণ জনগোষ্ঠীৰ বাসস্থান অসমত পৰম্পৰাগত সম্পদৰাজিও পৰ্যটনৰ অন্যতম সমল বুলিও মুখ্যমন্ত্ৰীয়ে কয়।

ৰাজ্য চৰকাৰে অসমৰ চিকিৎসা খণ্ডৰ উন্নয়নৰ বাবে এক অনন্য পদক্ষেপ গ্ৰহণ কৰিছে বুলি উল্লেখ কৰি মুখ্যমন্ত্ৰীয়ে কয় যে উন্নত স্বাস্থ্যসেৱা উদ্ভাৱন ব্যৱস্থাৰ বাবে ইণ্ডিয়ান ইনষ্টিটিউট অৱ টেকন'লজি গুৱাহাটী আৰু টাটা ষ্ট্ৰাষ্টৰ সৈতে সহযোগিতাবে কাম কৰি আহিছে। এই সহযোগিতাসমূহে ৰাজ্যখনৰ স্বাস্থ্যসেৱাৰ বিকাশৰ দিশত এক বৃহৎ পদক্ষেপ হিচাপে পৰিগণিত হৈছে। তেওঁ লগতে কয় যে অসমত উদ্যোগমুখী বাতাবৰণক যাতে আগুৱাই নিব পৰা যায় তাৰ বাবে দক্ষতা বৃদ্ধিৰ শিক্ষা আৰু প্ৰশিক্ষণৰ ওপৰত ৰাজ্য চৰকাৰে গুৰুত্ব আৰোপ কৰিছে। ৰাজ্য চৰকাৰে এ ডি বি পিৰ পুঁজিৰে দৰং জিলাত উত্তৰ-পূব ভাৰতৰ প্ৰথম খন দক্ষতা বিশ্ববিদ্যালয় স্থাপনৰ বাবে পদক্ষেপ গ্ৰহণ কৰিছে বুলি উল্লেখ কৰি তেওঁ কয় যে গুণগত মানৰ কাৰিকৰী আৰু বৃত্তিমূলক শিক্ষা তথা প্ৰশিক্ষণ প্ৰদানৰ দিশত এই বিশ্ববিদ্যালয়খনে গুৰুত্বপূৰ্ণ ভূমিকা গ্ৰহণ কৰিবলৈ সক্ষম হ'ব।

মুখ্যমন্ত্ৰীয়ে এই সন্মিলনত উপস্থিত থকা প্ৰতিনিধিসকলৰ দৃষ্টি আকৰ্ষণ কৰি কয় যে বৰ্হিঃসাহায্য প্ৰকল্পৰ বিয়োজনৰ ক্ষেত্ৰত আজি অসম দেশৰ শীৰ্ষ তিনিখন ৰাজ্যৰ ভিতৰত আছে। অসমত ফাণ্ডিং এজেন্সিসমূহে কৰা উল্লেখযোগ্য বিনিয়োগসমূহে ৰাজ্যখনত যে অপৰিসীম সম্ভাৱনা আছে তাকেই প্ৰতীয়মান কৰিছে বুলি তেওঁ কয়।

মুখ্যমন্ত্ৰীয়ে কয় যে প্ৰধানমন্ত্ৰী নৰেন্দ্ৰ মোদীৰ গতিশীল নেতৃত্বত অসমৰ জলপথ খণ্ডই এক নতুন গতি লাভ কৰিছে। নদীসমূহৰ বিশাল নেটৱৰ্কৰ সম্ভাৱনা ব্যৱহাৰ কৰিবলৈ ভাৰত আৰু বাংলাদেশ চৰকাৰে বন্দৰ ব্যৱহাৰ, সীমা অতিক্ৰম কৰা আভ্যন্তৰীণ জলপথৰ ব্যৱহাৰ আৰু ভাৰতৰ উত্তৰ-পূবলৈ চট্টগ্ৰাম আৰু মংলা বন্দৰত প্ৰৱেশৰ দিশতো চুক্তিত স্বাক্ষৰ কৰিছে। নদীৰ মাধ্যমেৰে যোগাযোগ আৰু উত্তৰ-পূৰ্বাঞ্চলৰ উন্নয়নৰ গতি ত্বৰাণিত কৰাৰ বাবে কেন্দ্ৰীয় চৰকাৰে ২০ খন নদীক ৰাষ্ট্ৰীয় জলপথ হিচাপে ঘোষণা কৰিছে আৰু ইয়াৰ ভিতৰত ১৫ খন নৈ অসমত আছে বুলিও তেওঁ কয়। অঞ্চলটোৰ ক্ষিপ্ৰ অৰ্থনৈতিক বিকাশৰ বাবে নদীৰে যোগাযোগ ব্যৱস্থা পুনৰুদ্ধাৰিত কৰাৰ বাবে এই সন্মিলনখনৰ অপৰিসীম গুৰুত্ব আছে বুলিও মুখ্যমন্ত্ৰীয়ে কয়। মুখ্যমন্ত্ৰীয়ে এই সন্মিলন উদ্বোধন কৰিবলৈ অহা বাবে বৈদেশিক পৰিক্ৰমা মন্ত্ৰী ড° এছ জয়শংকৰক ধন্যবাদ জ্ঞাপন কৰে। উদ্বোধনী কাৰ্যসূচীত কেন্দ্ৰীয় মন্ত্ৰীগৰাকীৰ উপস্থিতিয়ে আঞ্চলিক উন্নয়নৰ দিশত কেন্দ্ৰীয় চৰকাৰৰ থকা দায়বদ্ধতাৰ কথা কেই প্ৰকাশ কৰিছে বুলি মুখ্যমন্ত্ৰীয়ে কয়।

অনুষ্ঠানত উদ্যোগ আৰু বাণিজ্য বিভাগৰ মন্ত্ৰী চন্দ্ৰমোহন পাটোৱাৰীয়েও ভাষণ প্ৰদান কৰে। বৈদেশিক পৰিক্ৰমা মন্ত্ৰী ড° এছ জয়শংকৰ, বাংলাদেশৰ বৈদেশিক মন্ত্ৰী ড° এ কে আব্দুল মমেন, ভাৰতস্থ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ছিংগাপুৰৰ উচ্চায়ুক্ত চাইমন ৰং ৰি কুৱেন, ভাৰতস্থ কম্বোদিয়াৰ ৰাষ্ট্ৰদূত উং স্বেনেও ভাষণ প্ৰদান কৰে।
এই সন্মিলনত আছিয়ান দেশসমূহৰ প্ৰতিনিধিৰ লগতে অন্যান্য অংশীদাৰীসকলো উপস্থিত থাকে।

সুদেঃ / পুঃডেঃ
২৮/০৫/২০২২